

«НЕКАТОРЫЯ ПРАБЛЕМЫ МОГУЦЬ ПАТРАБАВАЦЬ ЗМЕН У ЗАКАНАДАЎСТВЕ»

(Заканчэнне.
Пачатак на 7-й стар.)

Урач таксама выказаў думку, што медыкам сёння неабходна ўмець карыстацца сучаснымі тэхналогіямі. Магчыма, у вышэйшых навучальных установах трэба ўводзіць дадатковыя дысцыпліны. А з мэтай інфармацыйнага забеспячэння сістэмы аховы здароўя над распрацоўкай прадукту павінны працаваць не толькі спецыялісты Міністэрства аховы здароўя, але і найлепшыя прадстаўнікі ІТ-сферы нашай краіны. «Гэта пытанне таксама вельмі важнае для нашых грамадзян, над ім ужо працуюць — Міністэрству аховы здароўя і Парку высокіх тэхналогій дадзена даручэнне», — зазначыла спікер верхняй палаты парламента. Яна падзякавала маладому чалавеку за клопат не толькі пра сябе, але і пра ўсю сістэму аховы здароўя дзеля нашага насельніцтва.

Мужчына папрасіў дапамогі ў рамонце паловы дома, дзе за доўгія гады столь і драўляныя вокны прыйшлі ў незадавальняльны стан. Па словах заяўніка, пасля звароту ў суд мясцовыя органы ЖКГ сталі выконваць магчымыя бягучыя рамонтныя работы, аднак яны не выправілі сітуацыю. Прадстаўнікі ўпраўлення ЖКГ Мінскага аблвыканкама падкрэслілі, што ў наступным годзе будзе праводзіцца абследаванне на неабходнасць капітальнага рамонт. «Калі будынак сапраўды ў крытычным стане, правядзіце экспертызу ў найбліжэйшы час і накіроўвайце сілы і сродкі адразу на капітальны ремонт. Гэта рацыянальна і гаспадарскі падыход», — дала распараджэнне Наталля Іванаўна.

Мінчанін звярнуўся з праблемай нявыплаты зарплат у адной з будаўнічых кампаній. З красавіка мінулага года маладому чалавеку не выплацілі каля 26 тысяч рублёў, у падобнай сітуацыі аказаліся і больш за 100 іншых работнікаў фірмы. Нават судовыя звароты не вырашылі сітуацыю. Падчас дыялогу высветлілася, што і дом, у якім мінчанін купіў кватэру, павінен быў быць здадзеным у эксплуатацыю ў снежні 2022-га. Палова сумы за запаветныя метры была выплачана, а вось на месцы, дзе ўжо павінен быў стаяць шматпаварховік, і дагэтуль — катлан. Пытанне ўзялі на кантроль, раздадзены адпаведныя даручэнні адказным асобам. Спікер асабліва падкрэсліла важнасць вырашэння падобных праблем, якім не павінна быць месца ў грамадстве: «Зарплату неабходна выплаціць, чаго б гэта ні каштавала».

Шматдзетны бацька з Мінска, які выходзіць пяць дзяцей, папрасіў дапамогі ў выкарыстанні мацярынскага капіталу датэрмінова з мэтай паляпшэння жыллёвых умоў. Па законе 82 квадратных метраў кватэры цяпер хапае на сям'ю чалавек, аднак па факце будучым школьнікам няма дзе паставіць пісьмовыя сталы. Выключэння ў заканадаўстве на такія выпадкі няма. Наталля Іванаўна выслухала мужчыну і паабяцала вывучыць гэта пытанне, каб дапамагчы.

Адразу траіх старшын мінскіх таварыстваў уласнікаў хвалявалі змены ў Жыллёвым кодэксе, над праектам якога актыўна працуюць парламентарыі. З некаторымі пытаннямі яны згаджаліся, з іншымі — не. Напрыклад, прапанову



«аднаму старшыні — адзін дом абслугоўвання» яны лічаць некарэктнай, бо цяпер, на думку заяўнікаў, яны і іх калегі выдатна спраўляюцца з некалькімі дамамі адначасова. Між тым яны падзякавалі Наталлі Качанавай за садзейнічанне ў праблеме ўсталявання шлагбаумаў, з якой звярталіся да Старшыні верхняй палаты парламента падчас мінулых прыёмаў грамадзян.

Жыхарка Віцебска жыла з мужам і двума дзецьмі ў двухпакёвай кватэры. Пасля разводу мужчына адсудзіў большы з двух пакояў, пакінуўшы жонку і дзяцей на малых метрах. У кватэры ён цяпер не пражывае, пакой мае

намер прадаць. Заяўніца падала сустрэчны іск, прэтэндуючы на вялікі пакой з умовай таго, што агульны крэдыт і паслугі ЖКГ яна плаціць адна. Адказу пакуль няма. З падобнай праблемай звярнулася і шматдзетная маці з Пастаў: пасля разводу муж займае частку іх агульнага жылля, яна вымушана жыць у бацькоў. Па яе словах, у судзе не ўлічваліся інтарэсы дзяцей і з кім яны застаюцца, а яшчэ жанчыну абавязалі выплаціць мужу значную грашовую кампенсацыю. Старшыня Савета Рэспублікі даручыла органам сацабароны разабрацца ў гэтай справе і ўрэгуляваць жыллёвае пытанне з улікам інтарэсаў дзяцей. «Гэта

не першы зварот, такіх выпадкаў даволі многа. Некаторыя праблемы могуць патрабаваць змен у заканадаўстве. Неабходна пры раздзеле маёмасці ўлічваць, з кім застаюцца дзеці», — падкрэсліла Наталля Качанава.

Таксама на прыёме ўзняліся пытанні электразабеспячэння для ацяплення дамоў і рамонт электрасетак, якія не вытрымліваюць узрослай запатрабаванасці ў жыльцоў, паляпшэння жыллёвых умоў у рэгіёне і іншыя праблемы. Па ўсіх зваротах Наталля Іванаўна дала адпаведныя даручэнні і ўзяла пытанні на свой кантроль.

Аляксандра Гвоздзевы.
Фота БелТА.

ЯК ДБАЕШ — ПАВАГУ МАЕШ

ГРАМАДСКІМ АКТЫВІСТАМ ГАРАДОЎ І ВЁСАК

Семінар старшын раённых і сельскіх Саветаў Брэстчыны прайшоў у Целяханах. У ім узялі ўдзел прадстаўнікі Івацэвіцкага, Бярозаўскага, Баранавіцкага, Ганцавіцкага, Ляхавіцкага раёнаў. Раней такія семінары прайшлі ў Іванаве і Каменцы. У цэнтры ўвагі былі пытанні жыццезабеспячэння насельніцтва, павышэння якасці жыцця, прафілактыкі правапарушэнняў, навадзнення парадку на тэрыторыях.

Першае пытанне разгледзелі на прыкладзе Івацэвіцкага раёна. Летас тут прайшлі абласныя «Дажыткі». У абнаўленне пасёлка Целяханы былі ўкладзены сродкі з бюджэту, прыведзены ў парадак шэраг сацыяльных аб'ектаў, але ж многае зроблена з дапамогай мясцовага самакіравання, з актыўным удзелам грамады. Людзі прыводзілі ў парадак уласныя падворкі, тэрыторыю за агароджай, выходзілі на сумесныя працоўныя акцыі. Пра гэта раскажаў прысутным старшыня Івацэвіцкага райсавета дэпутатаў Аляксандр САРОКА.

У Цэнтры культуры і адпачынку гарадскога пасёлка Целяханы адбылася цырымонія ўзнагароджання пераможцаў конкурсу сярод сельскіх, гарадскіх Саветаў дэпутатаў, органаў тэрытарыяльнага грамадскага самакіравання вобласці па



вырашэнні пытанняў жыццезабеспячэння насельніцтва.

Сярод сельскіх Саветаў найлепшымі сталі: Маўчадскі сельскі Савет Баранавіцкага раёна — першае месца; Люсінскі Ганцавіцкага і Ружанскі Пружанскага раёнаў — другое месца; Бярозаўскі Бярозаўскага і Вялікамалешаўскі Столінскага раёнаў — трэцяе месца.

У ліку калегіяльных органаў грамадскага самакіравання адзначаны: першым месцам — камітэт тэрытарыяльнага самакіравання пры ЖЭС № 2 Пінска, другім — дамавыя камітэты дамоў № 38 па вуліцы

700-годдзя Кобрына (Кобрын) і № 12 па вуліцы Леніна (Высокае Камянецкага раёна), трэцім — дамавы камітэт дома № 163 па вуліцы Даманікана (Баранавічы) і ЖСК № 54 па вуліцы Дуброўская, 19 (Брэст).

Ужо некалькі гадоў у названым конкурсе вызначаюцца пераможцы з ліку старастаў вёсак. На гэты раз першае месца ў Любаві Гутнік, старасты вёскі Клепачы Мокраўскага сельсавета Пружанскага раёна. Другое месца занялі Надзея Капуза з вёскі Пескі Клейнікаўскага сельсавета Брэсцкага раёна і Таццяна Брыштэн, стараста вёскі Павіцце Кобрынскага раёна. На трэцім месцы — Галіна Сянота з вёскі Вартыцк Іванаўскага раёна, Мікалай Ляўчук з вёскі Браздзяцін Гвозніцкага сельсавета Маларыцкага раёна. Усе пераможцы ўзнагароджаны дыпламамі і грашовымі прэміямі.

— Сёння немагчыма вырашаць пытанні навадзнення парадку без шырокага прыцягнення грамадзян, — сказаў пры ўручэнні ўзнагарод старшыня Брэсцкага абласнога Савета дэпутатаў Юрый НАРКЕВІЧ. — Мы бачым гэтыя прыклады — неабыякавасці, актыўнасці, руплівасці на месцах. І мы рады падзякаваць публічна гэтым людзям, асабліва старастам, паставіць іх у прыклад іншым.

Святлана ЯСКЕВІЧ.
Фота з тэлеграм-канала
Івацэвіцкага райвыканкама.